

നിക്ഷേപിക്കാതിരിക്കാനുള്ള നടപടികളും സ്വീകരിച്ചിട്ടുണ്ട്. വർഷകാലങ്ങളിൽ സ്രോതസ്സുകളിലേയ്ക്ക് മലിനജലം ഒഴുകിയെത്താതിരിക്കാൻ താല്ക്കാലിക മൺ ബണ്ടുകൾ സ്ഥാപിച്ചും ഓടകളിലൂടെ എത്തുന്ന മലിനജലത്തിന്റെ പ്രവാഹ ദിശ മാറ്റിവിട്ടും നിലവിലുള്ള ഇൻഫിൽടേഷൻ ഗ്യാലറികൾ ശുചീകരിച്ചും സ്രോതസ്സുകൾ വേലികെട്ടി തിരിച്ചും മാലിന്യ നിക്ഷേപത്തിനെതിരെ പോസ്റ്റർ പതിച്ചും മൈക്ക് അനൗൺസ്മെന്റ് നടത്തിയും സ്രോതസ്സുകളുടെ പരിസരത്തിൽ മലിനീകരണ നിയന്ത്രണ ബോർഡുകൾ സ്ഥാപിച്ചും കൂടാതെ കുടിവെള്ള സ്രോതസ്സുകൾക്ക് സമീപം നിരീക്ഷണ ക്യാമറകൾ സ്ഥാപിച്ചുമുള്ള നടപടികളാണ് സ്വീകരിച്ചുവരുന്നത്.

ഇണേരി-വേറ്റുമൽ ടെയിലെൻഡ് പദ്ധതി

166(2202) ശ്രീ. ഇ. കെ. വിജയൻ: താഴെ കാണുന്ന ചോദ്യങ്ങൾക്ക് ജലവിഭവ വകുപ്പുമന്ത്രി സദയം മറുപടി നൽകുമോ:

(എ) നാദാപുരം മണ്ഡലത്തിലെ കുറ്റാടി ഇറിഗേഷൻ പ്രോജക്ടിന്റെ കീഴിലുള്ള ഇണേരി-വേറ്റുമൽ ടെയിലെൻഡ് പദ്ധതിയുടെ പ്രവർത്തനക്ഷമതയുടെ നിലവിലെ സ്ഥിതി വിശദമാക്കാമോ?

കുറ്റാടി ജലസേചന പദ്ധതിയുടെ ഇണേരി ബ്രാഞ്ച് കനാലിന്റെ വാലറ്റത്ത് നിന്നാണ് ടെയിലെൻഡ് ഡിസ്ട്രിബ്യൂട്ടറി കനാൽ ആരംഭിക്കുന്നത്. പ്രസ്തുത കനാലിനുവേണ്ടി ചെയിനേജ് 4/250 കിലോമീറ്റർ ദൂരംവരെ സ്ഥലം ഏറ്റെടുത്ത് ചെയിനേജ് 2/000 കിലോമീറ്റർവരെ കനാൽ നിർമ്മാണം പൂർത്തീകരിച്ചിട്ടുണ്ട്. പ്രസ്തുത ഭാഗത്ത് കരിങ്കൽ ഫ്ലോ തകർന്നിട്ടുള്ളതിനാൽ അതിലൂടെ ജലവിതരണം സാധ്യമായിട്ടില്ല.

(ബി) പ്രസ്തുത പദ്ധതിയുടെ കനാൽ പല സ്ഥലങ്ങളിലും പൊട്ടിപ്പൊളിഞ്ഞത് ശ്രദ്ധയിൽപ്പെട്ടിട്ടുണ്ടോ; എങ്കിൽ ആയത് പുനർനിർമ്മിക്കാൻ പദ്ധതിയുണ്ടോ?

ഉണ്ട്. കനാൽ ഭൂമി പൂർണ്ണമായും സർവ്വേ ചെയ്ത്, വിശദമായ എസ്റ്റിമേറ്റ് തയ്യാറാക്കി ഫണ്ട് ലഭ്യതയനുസരിച്ച് കനാൽ പുനർനിർമ്മിക്കാനുള്ള നടപടികൾ പുരോഗമിച്ചുവരുന്നു.

(സി) പ്രസ്തുത പദ്ധതി കായപ്പനച്ചിവരെ നീട്ടാൻവേണ്ടി ഏറ്റെടുത്ത സ്ഥലം പലതും കയ്യേറിയതിനാൽ ആയത് തിരിച്ചുപിടിച്ച് പദ്ധതി പൂർത്തീകരിക്കാൻ നടപടി സ്വീകരിക്കുമോ?

കനാൽ ഭൂമി പൂർണ്ണമായും സർവ്വേ ചെയ്തശേഷം കയ്യേറ്റമുണ്ടെന്ന് ബോധ്യപ്പെടുന്നപക്ഷം പ്രസ്തുത ഭാഗങ്ങൾ തിരിച്ചുപിടിക്കാൻ നിയമാനുസൃതമായ നടപടികൾ സ്വീകരിക്കുന്നതാണ്.

(ഡി) പദ്ധതി പൂർത്തീകരണത്തിനുവേണ്ടി എം.എൽ.എ. നൽകിയ കത്തിന്മേൽ നാളിതുവരെ എന്തൊക്കെ നടപടികൾ സ്വീകരിച്ചിട്ടുണ്ടെന്ന് വിശദീകരിക്കാമോ?

പദ്ധതി പൂർത്തീകരണത്തിനുവേണ്ടി ബഹുമാനപ്പെട്ട നാദാപുരം എം.എൽ.എ. നൽകിയ കത്തിന്റെ അടിസ്ഥാനത്തിൽ എക്സിക്യൂട്ടീവ് എഞ്ചിനീയർ നേരിട്ട് സ്ഥലം സന്ദർശിക്കുകയും കനാൽ ഭൂമി പൂർണ്ണമായും സർവ്വേ ചെയ്യുവാനും കനാൽ പുനർനിർമ്മാണത്തിനായുള്ള വിശദമായ പദ്ധതി രേഖ തയ്യാറാക്കുന്നതിനുള്ള നടപടികൾ സ്വീകരിച്ചുവരുന്നു.

വിഴിഞ്ഞം-ചൊവ്വര ബ്രാഞ്ച് കനാലുകൾ

167(2203) ശ്രീ. എം. വിൻസെന്റ്: താഴെ കാണുന്ന ചോദ്യത്തിന് ജലവിഭവ വകുപ്പുമന്ത്രി സദയം മറുപടി നൽകുമോ:

നെയാറ്റിൻകര ചാനൽ സബ്ഡിവിഷനിൽപ്പെട്ട വിഴിഞ്ഞം ബ്രാഞ്ച്, ചൊവ്വര ബ്രാഞ്ച് എന്നീ കനാലുകളിലേയ്ക്ക് വെള്ളം തുറന്നുവിടുന്നതിൽ വിവേചനപരമായ സമീപനം കാണിക്കുന്നതായുള്ള പരാതി ശ്രദ്ധയിൽപ്പെട്ടിട്ടുണ്ടോ; എങ്കിൽ മറ്റുബ്രാഞ്ചുകളിൽ വെള്ളം തുറന്നുവിടുന്നതിന് തുല്യമായ പരിഗണന ഈ കനാലുകൾക്കും നൽകാൻ നിർദ്ദേശം നൽകുമോ?

വിവേചനപരമായ സമീപനം ശ്രദ്ധയിൽപ്പെട്ടിട്ടില്ല. വിഴിഞ്ഞം ബ്രാഞ്ചിൽ 9,100-mw മീറ്ററിൽ ജലസേചന വകുപ്പിന്റെ അനുമതിയില്ലാതെ നേമം ബ്ലോക്ക് ബണ്ട് ഇടിച്ചതാഴ്ന്നതിനാൽ ജലസേചനത്തിന് തടസ്സം നേരിട്ടിട്ടുണ്ട്. ആർ.ബി മെയിൻ കനാലിൽ ചെളി അടിഞ്ഞുകൂടി കിടക്കുന്നതിനാൽ ചൊവ്വര ബ്രാഞ്ച് കനാലിൽ കൂടിയുള്ള ജലസേചനത്തിന് ഭാഗികമായി തടസ്സം നേരിട്ടിട്ടുണ്ട്. ചെളി നീക്കം ചെയ്യാൻ എസ്.ഡി.ആർ.എഫ്.-ൽ ഉൾപ്പെടുത്തി പ്രവൃത്തി നടപ്പിലാക്കിവരുന്നു.

ബാലുശ്ശേരി മണ്ഡലത്തിലെ കനാൽ റോഡുകൾ

168(2204) ശ്രീ. കെ. എം. സച്ചിൻദേവ്: താഴെ കാണുന്ന ചോദ്യങ്ങൾക്ക് ജലവിഭവ വകുപ്പുമന്ത്രി സദയം മറുപടി നൽകുമോ:

(എ) ബാലുശ്ശേരി മണ്ഡലത്തിലെ ഏതെല്ലാം കനാൽ റോഡുകൾ നവീകരിക്കുന്നതിനാണ് പദ്ധതികൾ തയ്യാറാക്കിയിട്ടുള്ളതെന്ന് അറിയിക്കാമോ?

അനുബന്ധമായി * ചേർക്കുന്നു.

(ബി) പ്രസ്തുത റോഡുകൾ നവീകരിക്കുന്നതിനുള്ള നടപടി വേഗത്തിലാക്കാമോ?

നവീകരണ പ്രവൃത്തികൾ വേഗത്തിലാക്കാൻ നടപടികൾ സ്വീകരിച്ചുവരുന്നു.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.